

Papia 2 Jon da Mandagit

But piso gen

Amin morapmi da Jon Yesu dakon pañdetni unun da mani an̄kisibinēk iyi do 'kila amin kinda' yañ yañek papia on mandagit yañ nandañ. Papia on kokup kinda dakon pañmuwukbi do mandagit. Unun pañmuwukbi do tilak an̄ek 'miñat kinda gat gwakni gat' yañ yosok. (Gagi 4-5 do koki.) Unun miñat dakon peni dakon gwakni unun pañmuwukbi ae kabi kinda do yosok. Unun da gagi 13 non gildatni tagi yipman̄gañ.

On papia dakon gen madep toñ unun Piñkop dakon gen pañupbal an̄ek top yoñ amin pindak kimagek amin do but dasi galak tañ yomyom an̄pak an̄ kimotni do yosok.

Nin Piñkop gen tebaisi abidañek gen ñwakñwari do pindak kimotneñ

¹Nak pañmuwukbi dakon kila amin da miñat gak gat ae gwakgo^a gat do papia on mandañ damisat. Piñkop da gak iyi do manjigit. Nak asisi ji do but dasi galak tañ damisat, ae nak gin dima, miñat amin morap gen bami nandañ unun kisi da ji do but dasi galak tañ damañ. ²Gen bami ninon tosok, ae dagok dagogi mini tokdisak. Unun do an̄ek but dasi galak tañ damamañ.

³Gen bamikon ae but dasi galak tañ yomyom an̄pagon Piñkop Dat ae Monji Yesu Kristo unun da gisam dabal nandañ yawotni gat ae bupmini gat ae but yawotni gat da ji da egip egipmon tosok do bisit asat.

Butdasi galak tañ yomyom dakon an̄pak aneñ

⁴^bDat da aneñsi do yagit unun da aripmon miñat gak dakon miñat monjiyo diwari da gen bami yolgañ. Nak unun dakon gen nandañek but galak madepsi nandagim. ⁵^cAe miñat, gen kinda yolni do nandisat unun yañ: Nin kaloñ kaloñ amin do but dasi galak tañ yomiñ yomiñ aneñ. Gen teban unun kalugi dima. Ji nandañ gadat si wasañek awit bisapmon da unun gen teban kili abidawit da abidañ an̄añ obañ. ⁶Butdasi galak

^a ¹ Unudon 'miñat gak gat ae gwakgo gat' unun pañmuwukbi kinda dakon tilak asak.

^b ⁴ 3Jn 3 ^c ⁵ 1Jn 2.7

taŋ yomyom dakon mibilisi uŋun yaŋ: Nin Piŋkop dakon gen tebani guramigek agipneŋ. Ji wasaŋek nandaŋ gadat si awit bisapmon da gen teban kinda nandawit uŋun yaŋ; but dasi galak taŋ yomyom dakon anpak aŋek agipni.

Kristo dakon gen tebai abidoneŋ

⁷Kosit kilegi yipmaŋ detni do paŋkewalgaŋ amin morapmi miktimi miktimi akwaŋ. Uŋun da Yesu Kristo aminsi dagagit yaŋ dima nandaŋ teban toŋ. Amin uŋuden uŋun top amin ae Kristo dakon uwalni. ⁸Do pakyaŋsi kaŋ kimotni. Pi teban aŋek yo abidawit uŋun di yipmaŋ dekbam. Pakyaŋsi kaŋ kimotni kaŋ, uŋun dakon tomni tagi timitdaŋ. ⁹Amin kinda Kristo dakon gen yipmaŋek gen ŋwakŋwarikon kisak kaŋ, Piŋkop uŋun amin gat dima egisak. Mani amin kinda Kristo dakon gen tebai abidosok amin uŋun Dat gat ae Monji gat uŋun aminon ekwamal. ¹⁰Amin kinda da abiŋ Kristo dakon gen bami dima dayiŋdetjak kaŋ, uŋun amin gildat tagi yaŋ dima iyini, ae yutjikon dima aŋkini. ¹¹Amin kinda uŋuden amin gildat tagi yaŋ iyisak kaŋ, aŋpulugaŋban pi yokwini kisi da amal.

Kila amin da kiŋ pindat do nandagit

¹²Gen morapmi toŋ, mani papiakon mandak do dima nandisat. Abiŋ dandabo gen yaŋ nandat aneŋ kaŋ tagisi yaŋ nandisat. Yaŋ aneŋ kaŋ, nin dakon kisik kisik da madepsi tugosak.

¹³Pego dakon gwakni Piŋkop da iyi do manjigit, uŋun da gildat tagi yaŋ gayaŋ.